

---

# Saranatha Stotram

---

## सारनाथस्तोत्रम्

---

### Document Information

Text title : Saranatha Stotram

File name : sAranAthastotram.itx

Category : vishhnu, stotra

Location : doc\_vishhnu

Proofread by : Rajesh Thyagarajan

Description/comments : From Stotrasamuchchaya 2, Edited by Pandit K. Parameshwara Aithal

Latest update : May 10, 2023

Send corrections to : sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

May 11, 2023

*sanskritdocuments.org*

---

सारनाथस्तोत्रम्



सारक्षेत्रपतिं सरोजजपतिं सारातिदूरं सदा  
सारं सारविमानगं सुरवरं सारेश्वरीनायकम् ।  
नित्यं सारसरोवरे विरचितस्नानद्विजाराधितं  
संसारार्ब्धितरि सरोजनयनं तं सारनाथं भजे ॥ १ ॥

सर्वतत्त्वालय श्रीमन् व्याकृताधशिरो हरे ।  
परमात्मन् सारनाथ रक्ष मां शरणागतम् ॥ २ ॥

समस्तजगदाधार शङ्खचक्रगदाधर ।  
सारनाथ ममानुज्ञां देहि त्वत्तीर्थसेवने ॥ ३ ॥

सारक्षेत्रे सारनाथः सारपुष्करिणीतटे ।  
रमया सारनायक्या विमाने सारसान्द्रके ॥ ४ ॥

अव्याजकृपया नित्यं तत्र सन्निहितो हरिः ।  
श्रिताभीष्टं ददन्नित्यं मोदते सूरिभिः सह ॥ ५ ॥

पञ्चसारमिदं नित्यं यः स्मरेत् प्रयतः पुमान् ।  
स सर्वानर्थितानर्थान् ध्रुवमाप्नोति पूरुषः ॥ ६ ॥

नाच्यारुचारुवदनाम्बुजराजहंसं  
सत्सारखच्चरितपूर्णमुदारहासम् ।  
संसारसागरतरि हृदयाब्जवासं  
तं श्रीनिवासममजं स्वरमावतंसम् ॥ ७ ॥

नमस्ते सारनाथाय कावेरीवरदायिने ।  
सर्वपापविनाशाय सर्वाभीष्टप्रदायिने ॥ ८ ॥

सारक्षेत्रे निवासाय सारपुष्करिणीतटे ।  
यस्य प्रसादात् कावेरी गङ्गाधिक्यं पुरा गता ॥ ९ ॥

भक्ताभीष्टफलप्रदाङ्घ्रियुगलं कौशेयराजत्कटिं  
 लक्ष्मीमङ्गलमन्दिरोरसि लसन्मुक्तावलीकौस्तुभम् ।  
 हस्तैः शङ्करथाङ्गपङ्कजगदा विभ्राणमभ्राकृतिं  
 राकाचन्द्रमुखं सुजातमकुटं श्रीसारनाथं भजे ॥ १० ॥  
 सारक्षेत्रे पवित्रे सुजनसुखकरे सारकासारतीरे  
 साराव्यव्योमयाने विरचितनिलयः सारनेच्या समेतः ।  
 साराम्भोधानकञ्जायितनयनयुगः फालसौन्दर्यसारः  
 संसाराब्धेरसारात् स हरिरवतु मां सारनाथो रमेशः ॥ ११ ॥  
 आलोड्य चिन्तितपदा श्रुतिराह यस्मा-  
 दास्तम्बमाम्बुजभवेन्दुशिरोमणिभ्याम् ।  
 उत्पत्तिजीवनलयानुदितान्ययोग-  
 हानं श्रियःपतिममुं हृदि चिन्तयामः ॥ १२ ॥  
 यस्मादथर्वशिखया द्रुहिणस्वमूर्ति-  
 रुद्रेन्द्रमूलजगतोऽभिहिता प्रसूतिः ।  
 पैङ्गुश्रुतिस्फुटगतिप्रतिपन्नरूपा  
 पद्मासनं तमनिशं प्रणमामि देवम् ॥ १३ ॥  
 यत्पत्नीदृष्टिलेशाद् द्रुहिणहरमुखा लब्धसत्ताः सुरेन्द्रा  
 यद्भक्तानां नियम्याः सकलसुरगणा ब्रह्मरुद्रेन्द्रमुख्याः ।  
 यत्पादक्षालनाम्बु प्रथयति शुचितां चन्द्रमौलेश्च लोके  
 तस्मै नारायणाय प्रवितनुत नुतिं सर्वभूतान्तराय ॥ १४ ॥  
 ब्रह्मेशादेर्नियन्ता परमपुरुष इत्याह नित्या हि वाणी  
 पुंवाक्यैस्तस्य बाधः कथमिव भविता प्राप्तदोषप्रभेदैः ।  
 दूरापास्तं च गौरीमधुमथनभिदाबाधकं वावयजालं  
 लक्ष्मीशं तं प्रपद्ये प्रतिभटरहितप्राभवोद्भूतिभव्यम् ॥ १५ ॥  
 वेदान्तेषु प्रतीतात् तदितरभजनाद् यस्य भक्तिः प्रकृष्टा  
 तत्रैव स्थानमग्र्यं स्फुरति विधिशिवस्थानतोऽप्यूर्ध्वदेशे ।  
 लक्ष्म्या सार्धं तमेकं हृदयसरसिजे ब्रह्मविद्याप्रदात्र्या  
 देवं नारायणारख्यं भवजलधिसमुत्तारणं संश्रयामः ॥ १६ ॥  
 इति श्रीसारनाथस्तोत्रं सम्पूर्णम् ।

स्तोत्रसमुच्चयः २ (७६)

The God Saranatha at Tirucheraï (near Kumbakonam)  
is eulogized in this stotra (76) describing  
the various sacred objects in that place.

Proofread by Rajesh Thyagarajan

---



*Saranatha Stotram*

pdf was typeset on May 11, 2023



Please send corrections to [sanskrit@cheerful.com](mailto:sanskrit@cheerful.com)

